

فرشتوں

کی نیک اجتماعات سے محبت

09-April-2026

(For Islamic Brothers)

پاکستان بھر میں دعوتِ اسلامی کے ہفتہ وار
اجتماعات میں ہونے والا بیان

9 اپریل، 2026ء (بمطابق: 20 شوال شریف، 1447ھ)

کو پاکستان بھر میں دعوتِ اسلامی کے ہفتہ وار اجتماعات میں ہونے والا بیان

فرشتوں کی نیک اجتماعات سے محبت

اس بیان میں آپ جان سکیں گے...

- ❁... دینی اجتماع میں فرشتے آتے ہیں صفحہ: 05
- ❁... زندگی کا اہم ترین ہدف صفحہ: 11
- ❁... ایک کار و ناسب کو کام آگیا صفحہ: 13
- ❁... دینی اجتماعات کے دینی و دنیوی فائدے صفحہ: 14

پیشکش



FOR FEEDBACK
(+92) 315 2692 786

الْمَدِينَةُ الْعِلْمِيَّة

Islamic Research Center

(شعبہ: بیاناتِ دعوتِ اسلامی)



GET MORE SPEECHES
(+92) 310 8882 033

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَ
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ
 اَلصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَاَصْحٰبِكَ يَا حَبِيْبَ اللّٰهِ
 اَلصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَاَصْحٰبِكَ يَا نُوْرَ اللّٰهِ
 نَوَيْتُ سُنَّتَ الْاِغْتِكَافِ (ترجمہ: میں نے سُنَّتِ اغْتِكَافِ کی نِيَّتِ کی)

دروِ پاک کی فضیلت

صحابی رسول حضرت اَبُو سَعِيْدِ خُدْرِي رَضِيَ اللهُ عَنْهُ سے روایت ہے، فرمایا: جو لوگ کسی مجلس میں بیٹھیں مگر رسولِ اکرم، نُورِ مَجْسَمِ صَلَّى اللهُ عَلَيْهِ وَآلِهِ وَسَلَّمَ پر درود شریف نہ پڑھیں، وہ چاہے جنت میں داخل ہو بھی جائیں، تب بھی وہ مجلس اُن کے لیے حَسْرَت کا سبب رہے گی۔⁽¹⁾

پیارے اسلامی بھائیو! اس حدیثِ پاک میں **مجلس** کا لفظ استعمال ہوا ہے، اس کا معنی ہوتا ہے: بیٹھنے کی جگہ۔ مجلس صرف اجتماع یا بڑی محفل کو ہی نہیں کہتے، ہم عموماً اپنے دوستوں کے ساتھ بیٹھتے ہیں، گھر والوں کے ساتھ بیٹھتے ہیں، عزیز رشتے داروں کے ساتھ بیٹھتے ہیں، غرض جب بھی دوچار لوگ مل کر بیٹھیں، انہیں چاہیے کہ زیادہ نہیں تو کم از کم ایک ہی بار پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ پر درود پڑھ لیں، اگر نہ پڑھا تو اگرچہ گناہ نہ بھی ہو، البتہ! یہ درودِ پاک سے خالی بیٹھک حَسْرَت کا سبب تو بن ہی سکتی ہے۔

اجتماع میں درودِ پاک پڑھنے کی فضیلت

ویسے درود شریف ہمیں تنہائی میں بھی پڑھنا چاہیے، کثرت سے پڑھنا چاہیے، البتہ!

اجتماعیت کے ساتھ درودِ پاک پڑھنے کے علیحدہ سے فضائل ہیں۔ شیخ شعیب حَرَفِيُّ رَحْمَةُ اللّٰهِ عَلَيْهِ لکھتے ہیں: جس اجتماع میں درودِ پاک پڑھا جاتا ہے، وہاں سے پاکیزہ خُوشبو پھوٹتی ہے، یہاں تک کہ وہ آسمان کی بلندی تک پہنچ جاتی ہے، فرشتے کہتے ہیں: یہ اُس اجتماع کی خوشبو ہے جس میں مُحَمَّدٌ صَلَّى اللّٰهُ عَلَيْهِ وَآلِهِ وَسَلَّمَ پر درودِ پاک پڑھا گیا ہے۔⁽¹⁾

سُبْحَانَ اللّٰهِ! درودِ پاک کی برکات پر بھی قربان...!! ساتھ ہی ساتھ فرشتوں کے عشقِ رسول پر بھی ہزار جانیں فدا...!! کیسا باکمال عشق ہے، بندے نے جو درودِ پاک پڑھا، اس درود شریف سے کس قسم کی خُوشبو نکلتی ہے، فرشتے اس خُوشبو کی بھی پہچان رکھتے ہیں۔ اس سے یہ بھی پتا چلا کہ ذِکْر اذْکَار، نعت، بیان وغیرہ تمام اچھے کلمات کی خُوشبو ہوتی ہے مگر قربان جائیے! درودِ پاک کی خُوشبو سب سے جُدا، ممتاز اور علیحدہ شان والی ہوتی ہے۔ اللہ پاک ہمیں تنہائی میں بھی اور اجتماعی طور پر بھی کثرتِ درود شریف کی توفیق نصیب فرمائے۔ آمین بِجَاهِ خَاتِمِ النَّبِيِّينَ صَلَّى اللّٰهُ عَلَيْهِ وَآلِهِ وَسَلَّمَ۔

جس کی خوشبو بہارِ غلڈ بمانے	ہے وہ محبوبِ گلِ عذارِ دُرود
سر سے پا تک کروڑ بار سلام	اور سراپا پہ بے شمار دُرود
شہریارِ رُسل کی نذر کروں	سب دُرودوں کی تاجدارِ دُرود ⁽²⁾

آئیے! اجتماعی طور پر مل جل کر ایک مرتبہ درود شریف پڑھ لیتے ہیں:

صَلُّوْا عَلَيَّ الْحَبِيْبِ! صَلَّى اللّٰهُ عَلَيَّ مُحَمَّد

①...الروض الفائق، المجلس الرابع والخمسون... الخ، صفحہ: 319۔

②...ذوقِ نعت، صفحہ: 123-124 ملقطاً۔

بیان سننے کی نیتیں

حدیث پاک میں ہے: **إِنَّمَا الْأَعْمَالُ بِالنِّيَّاتِ** اعمال کا دار و مدار نیتوں پر ہے۔⁽¹⁾

اے عاشقانِ رسول! اچھی اچھی نیتوں سے عمل کا ثواب بڑھ جاتا ہے۔ آئیے! بیان سننے سے پہلے کچھ اچھی اچھی نیتیں کر لیتے ہیں، نیت کیجیے! ﴿رضائے الہی کے لیے بیان سنوں گا﴾ باآدب بیٹھوں گا ﴿خوب توجُّہ سے بیان سنوں گا﴾ جو سنوں گا، اُسے یاد رکھنے، خود عمل کرنے اور دوسروں تک پہنچانے کی کوشش کروں گا۔

صَلُّوْا عَلَيَّ الْحَبِيْب! صَلَّيْ اللّٰهُ عَلَيَّ مُحَمَّد

پیارے اسلامی بھائیو! جو کام ہم ابھی کر رہے ہیں، یعنی ہم سب ایک دینی اجتماع میں حاضر ہیں ﴿تلاوتِ قرآن پاک سے اس اجتماعِ پاک کا آغاز ہوا﴾ پھر نعت شریف ہم نے سنی ﴿اب بیان کا وقت ہے﴾ اس کے بعد ہم دُعائیں اور درودِ پاک پڑھیں گے ﴿ذکر ہو گا﴾ اللہ پاک نے چاہا تو رقت انگیز دُعا بھی ہوگی ﴿اللہ پاک کی عبادت کرنے﴾ نیکوں کے لیے ﴿علمِ دین سیکھنے سکھانے کے لیے﴾ ذکرِ اذکار کے لیے یوں جمع ہونے کا جو یہ انداز ہے، یہ صدیوں سے چلتا آ رہا ہے۔ آج ہم اسی نیک کام کے فضائل سننے کی سعادت حاصل کریں گے۔

الحمد لله! خوش نصیب ہر جمعرات کو جوش و خروش کے ساتھ، شوق اور جذبے کے ساتھ ہفتہ وار سنتوں بھرے اجتماع میں شرکت کرتے ہیں، اگر ان کا آنا، اجتماع میں کی گئی نیکیاں اللہ پاک کی رحمت سے قبول ہو جائیں اور ہم اُمید رکھتے ہیں، رکھنی بھی چاہیے کہ وہ رحمن ہے، ہماری ان مختصر کوششوں کو ضرور قبول فرمائے گا، اگر قبولیت ہو جائے تو کیا کیا

①...بخاری، کتاب بدء النوحی، صفحہ: 65، حدیث: 1۔

فضیلتیں ہمیں نصیب ہو سکتی ہیں، آئیے! سنتے ہیں تاکہ ہمارا ذہن بنے اور ہم استقامت کے ساتھ یہ نیک کام کرتے رہیں۔ پہلے حدیثِ پاک میں بیان ہونے والا ایک حسین واقعہ سنیے!

دینی اجتماع میں فرشتے آتے ہیں

صحابی رسول حضرت عبد اللہ بن عباس رضی اللہ عنہما فرماتے ہیں: ایک دن صحابی رسول حضرت عبد اللہ بن رواحہ رضی اللہ عنہ بیان فرما رہے تھے، صحابہ کرام رضی اللہ عنہم سُن رہے تھے، اتنے میں رسولِ ذیشان، مکی مدنی سلطان صَلَّی اللہُ عَلَیْہِ وَاٰلِہٖ وَسَلَّم تشریف لے آئے۔

اللہ اکبر! اس باکمال دینی اجتماع کی کیا ہی شان ہوگی...!! اوّل تو اجتماع صحابہ کا تھا، پھر نبیوں کے امام صَلَّی اللہُ عَلَیْہِ وَاٰلِہٖ وَسَلَّم بھی تشریف لے آئے۔ **سُبْحٰنَ اللّٰہ!**

چہرے پہ خوشی چھا جاتی ہے، آنکھوں میں سُورُور آ جاتا ہے
مُخْلِ میں تمہارے آنے سے ہر چیز پہ نُور آ جاتا ہے

حضرت عبد اللہ بن رواحہ رضی اللہ عنہ نے جب آپ صَلَّی اللہُ عَلَیْہِ وَاٰلِہٖ وَسَلَّم کو دیکھا تو بیان رُک کر خاموش ہو گئے۔ محبوبِ ذیشان صَلَّی اللہُ عَلَیْہِ وَاٰلِہٖ وَسَلَّم نے فرمایا: عبد اللہ! بیان جاری رکھو...!! عرض کیا: **یَا رَسُوْلَ اللّٰہِ! اَنْتَ اَحَقُّ مِنِّی** یعنی یا رسول اللہ صَلَّی اللہُ عَلَیْہِ وَاٰلِہٖ وَسَلَّم! آپ ہی حق دار ہیں کہ بیان فرمائیں (آپ کی موجودگی میں بیان کرنے والا میں کون ہوتا ہوں!)۔ آپ صَلَّی اللہُ عَلَیْہِ وَاٰلِہٖ وَسَلَّم نے فرمایا: تم ہی تو وہ گروہ ہو، جن کے ساتھ خود کو مانوس کرنے کا مجھے حکم دیا گیا ہے۔ پھر آپ صَلَّی اللہُ عَلَیْہِ وَاٰلِہٖ وَسَلَّم نے یہ آیت کریمہ تلاوت کی:

وَاصْبِرْ نَفْسَکَ مَعَ الَّذِیْنَ یَدْعُوْنَ رَبَّہُمْ
بِالْغَدُوَّةِ وَالْعَشِیِّ (پارہ: 15، سورہ کہف: 28)

ترجمہ کنز العرفان: اور اپنی جان کو ان لوگوں کے ساتھ مانوس رکھ جو صبح و شام اپنے رب کو پکارتے ہیں۔

اس کے بعد آپ صَلَّى اللهُ عَلَيْهِ وَآلِهِ وَسَلَّمَ نے فرمایا: اُنْهَلِ زَمِينَ مِنْ سَبْعِ بَنِي كَوْثَرٍ
 گروهِ ذِكْرِ اللهِ کی محفلِ سجاتا (یعنی دینی اجتماع کا اہتمام کرتا) ہے، اُن کے ساتھ اتنی ہی تعداد
 میں فرشتے بھی بیٹھے جاتے ہیں، اگر تمہارا گروہ **سُبْحَنَ اللهُ** کہتا ہے تو فرشتے بھی **سُبْحَنَ اللهُ**
 کہتے ہیں، اگر تم **الْحَمْدُ لِلّٰهِ** کہتے ہو تو فرشتے بھی **الْحَمْدُ لِلّٰهِ** کہتے ہیں اور اگر تم **اللهُ اَكْبَرُ** کہتے
 ہو تو فرشتے بھی **اللهُ اَكْبَرُ** کہتے ہیں۔ اگر وہ بخشش کی دُعائیں مانگتے ہیں تو فرشتے اس پر آمین
 کہتے ہیں، پھر اجتماع کے اختتام کے بعد وہ فرشتے اپنے رب کی بارگاہ میں حاضر ہو جاتے ہیں
 حالانکہ اللہ پاک ان سے زیادہ جاننے والا ہے۔ پھر بھی (اجتماعِ سجانے والوں کی شان کے اظہار
 کے لیے) اللہ پاک فرماتا ہے: اے فرشتو! کہاں سے آئے ہو؟ فرشتے عرض کرتے ہیں:
 اے مالکِ کریم! زمین پر تیرے بندے تیری عبادت کر رہے تھے، ہم نے بھی ان کے
 ساتھ مل کر عبادت کی، وہ تیرا ذکر کر رہے تھے، ہم نے بھی اُن کے ساتھ مل کر تیرا ذکر
 کیا، انہوں نے تیری حمد کی، تیری پاکی بولی، تیری کبرائی بیان کی، اے مالک! تجھ سے
 بخشش کی دُعائیں مانگ رہے تھے۔ اس پر اللہ پاک فرماتا ہے: اے فرشتو! گواہ ہو جاؤ...!!
 میں نے انہیں بخش دیا۔ فرشتے عرض کرتے ہیں: مولیٰ...!! ان میں فلاں بندہ بڑا بدکار
 ہے۔ اللہ پاک فرماتا ہے: **هُمُ النَّقُورُ لَا يَسْتَقِي بِهِمْ جَلِيْسُهُمْ** وہ (یعنی ذِکْرِ اللهِ کے لیے دینی اجتماع
 سجانے والے) ایسی قوم ہے کہ جن کے پاس بیٹھنے والا بھی بد بخت نہیں رہتا۔⁽¹⁾

سُبْحَنَ اللهُ! پیارے اسلامی بھائیو! اندازہ کیجیے! دینی اجتماعات کیسے با برکت ہیں...!!
 جو ان دینی اجتماعات میں بیٹھے ہیں، یہ اکیلے نہیں ہوتے، فرشتے بھی ان کے ساتھ بیٹھے
 ہیں، یہ اللہ پاک کی حمد کرتے ہیں تو فرشتے بھی ساتھ مل کر حمد کرتے ہیں، اجتماع میں آنے

والے اللہ پاک کا ذکر کرتے ہیں تو فرشتے بھی ان کے ساتھ ذکر کرتے ہیں اور قربان جائیں! جب اجتماع میں آنے والے دُعا کے لیے ہاتھ اٹھاتے ہیں، رُور و کر اپنے گناہوں کی مُعافی مانگتے ہیں، اللہ پاک کی رحمت سے اُمید لگائے، بخشش کے طلبگار بنتے ہیں تو فرشتے ان کی دُعا پر آمین کہتے ہیں۔

آپ اندازہ لگائیے! جس پر فرشتے آمین کہہ رہے ہوں، اس دُعا کی کیا شان ہوگی۔ اسی حدیث پاک میں بتا دیا گیا، جب ایسی دُعا کی جائے، اجتماع میں بخشش مانگی جائے، فرشتے آمین کہتے ہیں اور اللہ پاک فرماتا ہے: **اے فرشتو! گواہ ہو جاؤ! میں نے ان کو بخش دیا ہے۔**

آج کے اس سنتوں کے اجتماعِ پاک میں

جو بھی آیا بخش دے اس کو مرے پروردگار

پیارے اسلامی بھائیو! سیرتِ مصطفیٰ و سیرتِ صحابہ کا یہ جو واقعہ ہم نے سنا، اس سے ہمیں بہت کچھ سیکھنے کو ملتا ہے، 3 باتیں عرض کرتا ہوں:

(1): اجتماعِ سجانے والوں سے محبت کیجیے!

اس واقعہ سے ہمیں پتا چلتا ہے کہ جو لوگ دینی اجتماعات سجاتے ہیں، وقتاً فوقتاً اللہ پاک کے ذکر کے لیے، علمِ دین سیکھنے سکھانے کے لیے، نیکیاں کرنے کے لیے مل بیٹھتے ہیں، ایسے لوگوں کے ساتھ دل لگانا، ان سے محبت کرنا، ان کے ساتھ خود کو مانوس رکھنا بھی کارِ ثواب ہے۔ دیکھیے! پیارے آقا صَلَّی اللہُ عَلَیْہِ وَاٰلِہٖ وَسَلَّم نے دینی اجتماعِ سجانے والوں کے مُتعلّق یہ آیت کریمہ تلاوت کی:

وَاَصْبِرْ نَفْسَكَ مَعَ الَّذِينَ يَدْعُونَ رَبَّهُمْ | **ترجمہ کنز العرفان:** اور اپنی جان کو ان لوگوں

بِالْعُدْوَةِ وَالْعَشِيِّ (پارہ: 15، سورہ کہف: 28) کے ساتھ مانوس رکھ جو صبح و شام اپنے رب کو پکارتے ہیں۔

آپ صَلَّى اللهُ عَلَيْهِ وَآلِهِ وَسَلَّمَ نے جس موقع پر یہ آیت کریمہ تلاوت فرمائی، اس سے پتا چلتا ہے کہ دینی اجتماع سجانے والے بھی اس آیت کے تحت شامل ہیں اور فرمایا جا رہا ہے کہ جو مل جل کر بیٹھتے اور اللہ پاک کے ذکر میں مضرُوف ہوتے ہیں، خود کو ان کے ساتھ مانوس کر لو...!!

مانوس ہونے کا معنی

مانوس ہونے کا مطلب ہوتا ہے: دل لگ جانا، عادت پڑ جانا، جیسے ہمارے ہاں ماخول بن گیا ہے نا، اللہ کرے یہ ماحول بدل جائے، لوگ موبائل کے ساتھ مانوس ہو گئے ہیں، ایک بار پکڑ لیں تو چھوڑنے کو دل ہی نہیں کرتا، گھنٹوں گزر جاتے ہیں، احساس ہی نہیں ہوتا۔ اسے مانوس ہونا کہتے ہیں۔

پتا چلا: جو نیک اجتماعات سجانے والے ہیں، ذکر اذکار کی محفلیں سجانے والے ہیں، اس نیک کام میں گناہوں بھری باتوں کو شامل نہیں کرتے، خالص اللہ پاک کی عبادت اور ذکر اذکار کرتے ہیں، علم دین سیکھتے سکھاتے ہیں، ان کے ساتھ دل کو ایسے مانوس کر لیا جائے کہ ان کی عادت ہی پڑ جائے، دل ان سے کبھی جدا ہی نہ ہو...!! بس اجتماعات میں جائیں، تو ہی سکون ملے، اس کے سوا دل کو چین ہی نہ آیا کرے۔

دزد اپنا دے اس قدر یارب!
ایسا مجھ کو گما دے اُلفت میں
نہ پڑے چین عمر بھر یارب!
نہ رہے اپنی کچھ خبر یارب! (1)

(2): فرشتوں کی نیک اجتماعات سے محبت

حدیث پاک میں بیان ہونے والے واقعہ سے دوسری بات یہ سیکھنے کو ملی کہ نورانی مخلوق یعنی اللہ پاک کے فرشتے بھی نیک اجتماعات سے بہت محبت کرتے ہیں۔ علامہ نَجْمُ الدِّینِ غَزَّوِی رَحْمَةُ اللهِ عَلَيْهِ دسویں صدی ہجری کے بزرگ ہیں، آپ نے فرشتوں کے افعال اور عادات پر بہت تفصیلی کلام کیا ہے، آپ لکھتے ہیں: **مَحَبَّةُ مَجَالِسِ الدِّكْرِ، وَاقْبَالُهُمْ عَلَیْهَا، وَحَبِیْنُهُمْ اِلَیْهَا، وَحَقُّهُمْ بِهَا، وَمَسَاعِدَتُهُمْ لِاهْلِهَا فِي الدِّكْرِ، وَتَكْثِيرُ سَوَادِهِمْ** یعنی ❀ محافلِ ذکر (نیک اجتماعات) کے ساتھ محبت رکھنا ❀ ان اجتماعات میں شرکت کرنا ❀ ان اجتماعات کا انتہائی شوق رکھنا ❀ ان کے گرد جمع ہونا ❀ ان اجتماعات میں شرکت کرنے والوں کی مدد کرنا اور ❀ ان کا مجمع بڑھانا فرشتوں کی عادات کا حصہ ہے۔ (1)

سُبْحَانَ اللهِ! صرف نیک اجتماعات میں شرکت کی بات نہیں ہے، فرشتے (1): نیک اجتماعات سے محبت بھی رکھتے ہیں (2): ان میں شرکت بھی کرتے ہیں (3): ایک اجتماع ختم ہو جائے تو دوبارہ وہ اجتماع کب ہو گا، کب وہ لمحے آئیں گے جب دوبارہ اجتماع میں شرکت نصیب ہوگی، فرشتے اس کا انتہائی شوق بھی رکھتے ہیں (4): جو لوگ ان اجتماعات میں شرکت کرتے ہیں، فرشتے ان کی مدد کرتے ہیں (5): اور ان کا مجمع بڑھانے کے لیے اجتماعات میں شامل رہتے ہیں، ان کے ساتھ بیٹھتے ہیں، ان کے ساتھ مل کر تلاوت و نعت اور بیانات سنتے ہیں، ان کے ساتھ مل کر ذکر اذکار کرتے اور ان کی دعاؤں پر آمین کہتے ہیں۔

پیارے اسلامی بھائیو! نیک اجتماعات کی ان شانوں کے قربان جاییے...!! بھلا

فرشتوں کی دُعائیں لینے، فرشتوں کی صحبت میں بیٹھنے کا اس سے آسان طریقہ اور کیا ہو سکتا ہے...؟ پھر یہ بھی غور فرمائیے! جب ایک اجتماع ختم ہو جاتا ہے تو فرشتے آئندہ اجتماع میں شرکت کے لیے انتہائی شوق رکھتے ہیں۔ یہاں سے معلوم ہوتا ہے کہ ہمیں نیک اجتماعات کا شدت سے انتظار بھی رہنا چاہیے، مثلاً: آج ہفتہ وار سنتوں بھرا اجتماع ہے، یہ اجتماع ختم ہو جائے گا، پھر ہم گھروں کو چلے جائیں گے، گھروں کو تو چلے گئے مگر دل پھر بھی اجتماع ہی میں رہے، جمعہ آگیا، ہفتہ آگیا، اتوار آگیا، دل مچل رہا ہو، تڑپ ہو کہ کب دوبارہ جمعرات آئے گی، کب دوبارہ ہفتہ وار سنتوں بھرے اجتماع میں شرکت کا موقع نصیب ہو گا...!!

کاش! ہمیں یہ نعمت، یہ اچھی اور نیکوں بھری تڑپ نصیب ہو جائے۔

ذکر حضورِ پاک ہے میرے لیے غذائے رُوح

قلب کا چین اسی سے ہے کیسے اسے دوائے رُوح

آ جاؤ...!! تمہارا مطلوب یہاں ہے

بخاری شریف اور مُسَلِّم شریف میں حدیثِ پاک ہے، رسولِ اکرم، نورِ مُجَسِّم صَلَّی

اللہُ عَلَیْہِ وَاٰلِہٖ وَسَلَّم نے فرمایا: اللہ پاک کے کچھ فرشتے ہیں جو زمین میں گھومتے رہتے ہیں، یہ گلیوں کے چکر لگاتے، اہل ذکر کی تلاش میں رہتے ہیں۔ جہاں کہیں لوگ جمع ہو کر ذکر اللہ میں مصروف دکھائی دیتے ہیں تو (یہ فرشتے خود ہی نہیں بلکہ) اپنے بقیہ ساتھی فرشتوں کو (کہ ذکر کی مجلسوں میں شامل ہونا جن کی ڈیوٹی ہے اُن کو) پکارتے ہیں: **هَلُّوْا اِلٰی حَاجَتِكُمْ** آ جاؤ...!! تمہارا مطلوب یہاں ہے۔⁽¹⁾

①...بخاری، کتاب الدعوات، باب فضل ذکر اللہ، صفحہ: 1578، حدیث: 6408۔

دوسروں کو بھی ساتھ لائیے!

سُبْحٰنَ اللّٰہ! روایت کا بقیہ حصہ بھی عرض کرتا ہوں، پہلے اس بات کا ذرا اُظف لیجیے! فرشتے دوسرے فرشتوں کو پکارتے ہیں، پتا چلا: نیک اجتماعات میں اکیلے ہی آجانا فرشتوں کا طریقہ نہیں ہے، یہ اپنے ساتھیوں کو پکارتے، انہیں ساتھ لے کر آتے ہیں۔ ہمیں بھی چاہیے کہ ہم اکیلے ہی نہ آجایا کریں، فرشتوں کی پیروی کرتے ہوئے دوسروں کو بھی ساتھ لایا کریں۔

زندگی کا اہم ترین ہدف

دوسری بات: فرشتے ایک دوسرے کو پکارتے ہیں: **هَلُّوْا اِلٰی حَاجَتِكُمْ** آ جاؤ...!! تمہارا مطلوب یہاں ہے۔ پتا چلا: ان فرشتوں کا مطلب، مقصد، چاہت، خواہش صرف ایک ہی ہوتی ہے کہ کہیں نیک اجتماع مل جائے، ہم اس میں شرکت کر لیں، اس مقصد کے لیے فرشتے گلی گلی گھومتے ہیں، باقاعدہ روایت کے لفظ ہیں: **يَطْوُفُوْنَ فِي الطَّرِيقِ** فرشتے (نیک اجتماعات کی تلاش میں) گلی گلی چکر لگاتے رہتے ہیں۔

اس سے پتا چلا: نیک اجتماعات میں شرکت کے لیے بے چین رہنا چاہیے، بعض لوگوں کا ذہن ہوتا ہے کہ جتنی دیر اجتماع میں شرکت کروں گا، اس سے بہتر ہے کہ اتنی دیر نوافل پڑھ لوں، اتنی دیر تلاوت کر لوں، دینی مطالعہ کر لوں۔ بیشک نفل پڑھنا بھی ثواب کا کام ہے، تلاوت بھی بہت فضیلت والی نیکی ہے، دینی مطالعہ کا بھی کوئی جواب نہیں ہے، البتہ! نیک اجتماعات میں شرکت کی جو فضیلت ہے، اس کی الگ ہی شان ہے، آپ غور فرمائیے! اللہ پاک کے فرشتے ہیں، نورانی مخلوق ہیں، گناہوں سے بالکل پاک ہیں، اس کے باوجود ان

سیاح فرشتوں نے اپنا مقصد ہی یہی بنا رکھا ہے کہ ہم نے بس نیک اجتماعات میں شرکت کرنی ہے، اسی مقصد کے لیے گلی گلی گھومتے رہتے ہیں۔ پتا چلا؛ نیک اجتماعات مثلاً ہفتہ وار سنتوں بھرے اجتماع میں شرکت ہمارے **Top of the list** اہداف میں ہونی چاہیے۔

فرشتے اجتماع کو ڈھانپ لیتے ہیں

اب روایت کا بقیہ حصہ سنیے! فرشتے جو گلی گلی چکر لگا رہے تھے، اب انہیں نیک اجتماع مل گیا، اب وہ کیا کرتے ہیں: **مسلم شریف** کی روایت ہے، **پیارے محبوب صَلَّی اللہُ عَلَیْہِ وَاٰلِہٖ وَسَلَّمَ نے فرمایا:** فرشتے اس ذکر کی محفل میں بیٹھ جاتے ہیں اور اپنے پر پھیلا کر پورے اجتماع کو ڈھانپ لیتے ہیں (اور پر پھیلانے کا انداز کیسا ہوتا ہے) ایک فرشتہ، دوسرے فرشتے کے اوپر پر پھیلاتا جاتا ہے، یوں کرتے کرتے اس اجتماع والی جگہ سے لے کر آسمانِ دُنیا تک ایک کے اوپر ایک فرشتہ پر پھیلاتا چلا جاتا ہے، یوں زمین سے آسمان تک ساری جگہ فرشتوں سے بھر جاتی ہے۔ پھر جب اجتماع ختم ہو جاتا ہے تو فرشتے بارگاہِ الہی میں حاضر ہوتے ہیں، اللہ پاک فرماتا ہے: اے فرشتو! میں نے ان اہل محفل کو بخش دیا، جو انہوں نے مانگا، میں نے عطا کیا، جس چیز سے انہوں نے پناہ چاہی، میں نے انہیں پناہ دے دی۔⁽¹⁾

بخاری شریف کے الفاظ ہیں: فرشتے عرض کرتے ہیں: مولیٰ! وہاں ایک شخص تھا، وہ اجتماع میں شریک نہیں تھا، وہ تو اپنی کسی حاجت کے سبب وہاں آیا تھا (یعنی وہ اجتماع میں شریک ہو کر ذکر و فکر میں مصروف نہیں تھا، اسے کوئی کام تھا، جس کے سبب وہ اجتماع گاہ میں آ گیا تھا)۔ اللہ پاک فرماتا ہے: **هُمُ الْقَوْمُ لَا یَسْتَعْمِلُ بِہِمُ جَلِیْسُهُمْ** یعنی اے فرشتو! یہ محفل ذکر میں شرکت

① ... مسلم، کتاب الذکر والدعاء... الخ، باب فضل مجالس الذکر، صفحہ: 1037، حدیث: 2689 ملقطاً۔

کرنے والے ایسے شان والے ہیں کہ ان کے پاس بیٹھنے والا بھی محروم نہیں رہتا۔⁽¹⁾

(3): پاس بیٹھنے والا بھی محروم نہیں رہتا

سُبْحٰنَ اللّٰهِ! پیارے اسلامی بھائیو! غور فرمائیے! نیک اجتماعات میں شرکت کرنے والے کس قدر عظمت رکھتے ہیں، اللہ پاک کی بارگاہ میں ان کا مقام کتنا اونچا ہے کہ جو کوئی ان کے پاس سے گزر جائے، اپنی کسی حاجت سے ان کے قریب آجائے، ان کی برکت سے وہ بھی بخشا جاتا ہے۔ خواجہ غلام فرید رحمۃ اللہ علیہ لکھتے ہیں نا؛

اِنَّهُ فَرِيْدًا سْتِيًّا تَيِّمِيْلًا وَيَكْمُنْ جَا

بَعِ كُوْنِيْ مَلْ جَايْ بَحْشِيَّا، تَيِّ تُو وَي بَحْشِيَّا جَا

مَفْقُوم: خواجہ غلام فرید رحمۃ اللہ علیہ نیک بزرگ ہیں، آپ غافل نہیں بلکہ غافلوں کو جگانے والے ہیں مگر عاجزی کرتے ہوئے کہا: اے غفلت میں گھرے ہوئے فرید! اٹھ! باہر نکل، دیکھ! کہیں کوئی بخشا ہوا مل جائے تو اس کی صحبت کی برکت سے تیری بھی بخشش ہو جائے گی۔

ایک کار و ناسب کو کام آگیا

حضرت سلیمان بن منصور رحمۃ اللہ علیہ نیک بزرگ ہوئے ہیں، آپ فرماتے ہیں: میں نے اپنے مرحوم والد صاحب کو خواب میں دیکھا تو پوچھا: اللہ پاک نے آپ کے ساتھ کیا معاملہ فرمایا؟ والد صاحب نے بتایا: اللہ پاک نے مجھے اپنا قُرب عطا کیا اور فرمایا: اے گنہگار بڈھے! کیا تُو جانتا ہے کہ میں نے تمہیں کیوں بخشا؟ میں نے عرض کیا: مولیٰ! میں نہیں جانتا۔ فرمایا: ایک دن تُو نے ایک اجتماع میں (بیان کرتے ہوئے) لوگوں کو رُلا یا تھا، ان میں

①...بخاری، کتاب الدعوات، باب فضل ذکر اللہ، صفحہ: 1578، حدیث: 6408۔

میرا ایک ایسا بندہ بھی روپڑا تھا جو میرے خوف سے کبھی نہیں رویا تھا، اس ایک کے رونے کے سبب میں نے اس کی بخشش کر دی اور اس کے صدقے اس اجتماع میں آئے ہوئے سبھی کو بخش دیا۔⁽¹⁾

یا اللہ! یا رَحْمَنُ! | یا حَتَّانُ! یا مَنَّانُ!
بخش دے بخشے ہوؤں کا صدقہ | یا اللہ! مری جھولی بھر دے⁽²⁾

دینی اجتماعات کے دینی و دُنویوی فائدے

پیارے اسلامی بھائیو! ہمیں دینی اجتماعات (مثلاً ہفتہ وار سنتوں بھرے اجتماع میں، شبِ براءت، شبِ معراج، شبِ قدر وغیرہ بڑی راتوں کے اجتماعات میں، اجتماعی مدنی مذاکرے وغیرہ) میں شریکیت کرتے رہنا چاہیے۔ اس کی بہت ساری برکتیں ہیں۔ دینی اجتماعات کی وہ برکات جو احادیث میں بیان ہوئیں اور موجودہ دور میں سائنسی تحقیقات (Scientific Researches) جو اس تعلق سے ہوئیں، ان کا خلاصہ عرض کرتا ہوں؛ سنیے! اور جھومیے! احادیثِ کریمہ کے مطابق ❀ مجلسِ ذکر (یعنی دینی اجتماعات) میں آنے والوں پر فرشتے اپنے پر پھیلاتے ہیں ❀ ان پر سکینہ نازل ہوتا ہے ❀ انہیں رحمت گھیر لیتی ہے⁽³⁾ ❀ ان کے لیے بخشش کی خوشخبری ہے ❀ ان کے گناہوں کو نیکیوں میں تبدیل (Replace) کر دیا جاتا ہے⁽⁴⁾ ❀ مجالسِ ذکر (یعنی دینی اجتماعات) کی غنیمت جنت ہے⁽⁵⁾ ❀ دینی اجتماعات کو

①... بحر الدموع، الفصل الاول فضل التوبہ و شمارہا، صفحہ: 26-

②... وسائل بخشش، صفحہ: 121-

③... مسلم، کتاب الذکر والدعاء، باب فضل الاجتماع... الخ، صفحہ: 1039، حدیث: 2700-

④... معجم کبیر، جلد: 3، صفحہ: 546، حدیث: 5907 ماخوذاً-

⑤... مسند امام احمد، جلد: 3، صفحہ: 573، حدیث: 6811 مفہوماً-

حدیث پاک میں جنت کی کیاریاں فرمایا گیا (1) ﷺ اللہ پاک مجلسِ ذکر میں آنے والوں پر فخر فرماتا (2) ﷺ اور فرشتوں کے سامنے ان کا ذکرِ خیر فرماتا ہے۔ (3)

یہ وہ بَرَکات تھیں جو احادیث میں بیان ہوئیں، اس کے علاوہ ﷺ دینی اجتماعات کی بَرَکات سے اللہ پاک کا قُرب ملتا ہے ﷺ غفلت دُور ہوتی ہے ﷺ نیکی اور بھلائی پر ایک دوسرے کی مدد کرنا نصیب ہوتا ہے ﷺ دینی اجتماعات کی بَرَکات سے ایمان مضبوط ہوتا ہے ﷺ دونوں جہان کی بھلائیاں ملتی ہیں ﷺ معاشرے کی اصلاح ہوتی ہے ﷺ آپس میں محبت، پیار، اتفاق، اتحاد کی دولت نصیب ہوتی ہے ﷺ اس کی بَرَکات سے اخلاق سنورتے ہیں ﷺ کردار میں بہتری آتی ہے ﷺ عقل بڑھتی ہے ﷺ سوشل لائف یعنی معاشرے میں رہنے اور زندگی گزارنے کا تجربہ (*Experience*) بڑھتا ہے ﷺ مختلف سروے رپورٹس کے مطابق مذہبی لوگ (*Religious People*) (جو جمعہ جماعت اور دیگر دینی اجتماعات میں شرکت کرتے رہتے ہیں، یہ) غیر مذہبی لوگوں کی نسبت نفسیاتی مسائل (*Psychological Problems*) کا شکار کم ہوتے ہیں ﷺ ڈپریشن جو آج کے دور کا ایک بڑا مسئلہ ہے، ہائی بلڈ پریشر، گردوں کے امراض (*Kidney Diseases*) اور ہارٹ اٹیک وغیرہ کی ایک بڑی وجہ ڈپریشن ہے، ایک سروے رپورٹ کے مطابق مذہبی لوگ (جو اجتماعات میں شرکت کرتے ہیں، یہ) ڈپریشن سے بہت حد تک محفوظ رہتے ہیں ﷺ چونکہ یہ لوگ دوسروں کے دُکھ دَرْد سے واقف ہوتے رہتے ہیں، لہذا ان میں نیکی، بھلائی، خیر خواہی اور خدمتِ خلق (*Social Welfare*) وغیرہ کے جذبات زیادہ پائے جاتے

① ... ترمذی، کتاب الدعوات، 85-باب منہ، صفحہ: 804، حدیث: 3510-

② ... مسلم، کتاب الذکر والدعاء... الخ، باب فضل الاجتماع... الخ، صفحہ: 1040، حدیث: 2701-

③ ... مسلم، کتاب الذکر والدعاء، باب فضل الاجتماع... الخ، صفحہ: 1039، حدیث: 2700-

ہیں ❀ اس وقت دُنیا میں ایک بڑا مسئلہ خود کشی (Suicide) بھی ہے، خود کشی کے واقعات میں روز بروز اضافہ ہوتا رہتا ہے، اس جُرْم (Crime) کی روک تھام کا ایک اہم ذریعہ بھی دینی اجتماعات ہیں، اَصُل میں جو اپنی زندگی سے مایوس ہو جاتا ہے، جسے لگتا ہے کہ زندگی میں کچھ نہیں رکھا، میرے لیے سب دروازے، ساری راہیں بند ہو چکی ہیں، وہ خود کشی کا راستہ اختیار کرتا ہے، دینی اجتماعات کا فائدہ یہ ہوتا ہے کہ ❀ ان کی بَرَکت سے سوچ کُھلتی ہے، ❀ زندگی کی نئی سے نئی راہیں سامنے آتی ہیں ❀ زندگی کو ایک مقصد ملتا ہے اور ❀ اچھے، باکردار لوگوں کے ساتھ ملنے جلنے کی بَرَکت سے دل کا بوجھ دُور ہوتا ہے ❀ غموں اور پریشانیوں کا مقابلہ کرنے میں مدد ملتی ہے، یوں وہ شخص جو زندگی سے مایوس ہو چکا ہو، اسے زندگی گزارنے کی نئی اُمنگ، جذبہ اور شوق مل جاتا ہے۔

مُنْعَد کرتے رہیں گے اجتماعِ ذِکْر و نعت
 دُھوم ان کی نعت خوانی کی مچاتے جائیں گے
 کر لو نیت سنتوں کی تربیت کے واسطے
 قافلوں میں ہم سفر کرتے کراتے جائیں گے (1)
 صَلَّوْا عَلَی الْحَبِیْب! صَلَّی اللہُ عَلَی مُحَمَّد

دعوتِ اسلامی اور دینی اجتماعات

پیارے اسلامی بھائیو! غور فرمائیے! دینی اجتماعات کی کیسی کیسی بَرَکتیں ہیں، الحمد للہ! عاشقانِ رسول کی دینی تنظیم دعوتِ اسلامی جو دُنیا بھر میں نیکی کی دعوت عام کرنے کی

سعادت حاصل کر رہی ہے۔ آج کے دور میں دینی اجتماعات کو فروغ دینے اور انہیں ایک مُنَظَّم انداز (*Organized Way*) سے چلانے میں دعوتِ اسلامی نمایاں کردار ادا کر رہی ہے۔ اَلْحَمْدُ لِلّٰہ! ❀ دعوتِ اسلامی کے تحت ملک و بیرونِ ملک (*Overseas*) میں ہزاروں مقامات پر ہفتہ وار سنتوں بھرے اجتماعات ہوتے ہیں، جن میں لاکھوں لاکھ مسلمان شریک ہو کر بَرکتیں لوٹتے ہیں ❀ ہزاروں مقامات پر اسلامی بہنوں کے ہفتہ وار اجتماعات بھی ہوتے ہیں۔ اس کے علاوہ ❀ جشنِ ولادت کے موقع پر 12 ویں شریف کا اجتماع ❀ بڑی گیارہویں شریف ❀ شبِ معراج ❀ شبِ براءت ❀ شبِ قدر وغیرہ کے اجتماعات بھی ہوتے رہتے ہیں، جن میں ہزاروں نہیں لاکھوں کی تعداد میں اسلامی بھائی شریک کرتے اور بَرکتیں لوٹتے ہیں۔

ہفتہ وار اجتماع کا جدول اور اس کی برکات

پیارے اسلامی بھائیو! ہفتہ وار سنتوں بھرے اجتماع کی بنیادی طور پر 3 نشستیں ہیں، پہلی نشست مغرب تا عشا (اس کا دورانیہ 2 گھنٹے)، دوسری نشست بعد نمازِ عشا تا وقفہ آرام اور تیسری نشست نمازِ تہجد تا اشراق و چاشت کے بعد صلوٰۃ و سلام تک ہوتی ہے۔ ہفتہ وار اجتماعِ پاک میں اوّل تا آخر (یعنی ان تینوں نشستوں میں) شریک کرنے کی بَرکت سے ہم کن کن فضائل کے حقدار بن سکتے ہیں؟ سنیے!

(1): ہفتہ وار اجتماع میں نمازوں کا فیضان

ہفتہ وار اجتماع کی سب سے پہلی اور اہم ترین برکت تو یہ ہے کہ اس ذریعے سے ہمیں باجماعت نمازیں پڑھنے کی سعادت مل جاتی ہے ❀ نمازِ مغرب ❀ نمازِ عشاء ❀ نمازِ فجر، پھر

نفل نمازیں، جیسے ❀ اَوَّابِينَ ❀ صَلَوَاتُ التَّوْبَةِ ❀ نمازِ تَهَجُّدِ ❀ نمازِ اشراق وچاشت، اگر ہم ہفتہ وار اجتماع میں اوّل تا آخر شرکت کریں تو اس کی برکت سے یہ ساری نمازیں پڑھنے کی سعادت حاصل ہو جائے گی۔ **إِنْ شَاءَ اللَّهُ الْكَرِيمُ!**

ان نمازوں کی فضیلت کیا ہے؟ برکات کیا ہیں؟ سنیے! حدیثِ پاک میں ہے: ❀ جس نے فجر کی نماز باجماعت پڑھی، پھر بیٹھ کر اللہ پاک کا ذکر کرتا رہا، یہاں تک کہ سورج نکل آیا اس کے لیے جنت الفردوس میں 70 درجے ہوں گے، ہر دو درجوں کے درمیان اتنا فاصلہ ہو گا جتنا ایک سدھایا ہوا (یعنی **Trained**) تیز رفتار عُمہ نسل کا گھوڑا 70 سال میں طے کرتا ہے ❀ جس نے مغرب کی نماز باجماعت پڑھی اس کے لیے حج مبرور (یعنی مقبول حج) اور مقبول عمرے کا ثواب ہو گا اور ❀ جس نے عشا کی نماز باجماعت پڑھی اس کے لیے لَيْلَةُ الْقَدْرِ میں قیام (یعنی عبادت) کرنے کے برابر ثواب ہو گا۔ (1) ❀ اسی طرح نمازِ اَوَّابِينَ کے متعلق **حدیثِ پاک** میں ہے: جو مغرب کے (3 فرض پڑھنے کے) بعد 6 رکعتیں پڑھے اور ان کے درمیان کوئی بُری بات نہ کرے تو یہ 12 سال کی عبادت کے برابر ہوں گی۔ (2) ❀ ہفتہ وار اجتماع کی برکت سے صَلَوَاتُ التَّوْبَةِ پڑھنے کی بھی توفیق نصیب ہوتی ہے ❀ تہجد پڑھنے کی بھی سعادت مل جاتی ہے۔ حدیثِ پاک میں ہے: رات کو ضرور قیام کیا کرو (یعنی نماز پڑھا کرو) کہ یہ تم سے پہلے نیک لوگوں کا طریقہ، رُب کا قرب پانے، پچھلے گناہوں کو مٹانے اور آئندہ گناہوں سے بچنے کا ذریعہ ہے۔ (3) ❀ اسی طرح اشراق کے

①... شعب الایمان، باب فی الصبر... الخ، جلد: 7، صفحہ: 137، حدیث: 9761-

②... ابن ماجہ، کتاب اقامۃ الصلاۃ و السنۃ فیہا، باب ماجاء فی السنۃ... الخ، صفحہ: 189، حدیث: 1167-

③... ترمذی، کتاب الدعوات، باب فی دعاء النبی، صفحہ: 812، حدیث: 3549-

نوافل پڑھنے سے متعلق احادیث میں ہے کہ اس کی برکت سے بندے کے گناہ بخش دیئے جاتے ہیں، اگرچہ سمندر کی جھاگ کے برابر ہوں۔⁽¹⁾

ہفتہ وار اجتماع اور تلاوتِ قرآن کریم

ہفتہ وار اجتماع میں **سورہ ملک** پڑھی جاتی ہے۔ صحابی رسول حضرت عبد اللہ بن مسعود رضی اللہ عنہ فرماتے ہیں: جب بندہ قبر میں جائے گا اور عذاب کے فرشتے اس کے قدموں کی جانب سے آئیں گے تو اس کے قدم کہیں گے: تمہارے لیے ادھر سے کوئی راستہ نہیں، کیونکہ یہ (رات میں) **سورہ ملک** پڑھا کرتا تھا۔ پھر وہ فرشتے اس کے پیٹ کی طرف سے آئیں گے تو وہ کہے گا: تمہارے لیے میری جانب سے بھی کوئی راستہ نہیں کیونکہ اس نے میرے اندر **سورہ ملک** کو یاد کر رکھا تھا، پھر وہ اس کے سر کی طرف سے آئیں گے تو سر کہے گا: تمہارے لیے میری طرف سے بھی کوئی راستہ نہیں، اس لیے کہ یہ (رات میں) **سورہ ملک** مجھ سے ہی پڑھا کرتا تھا۔⁽²⁾

ہفتہ وار اجتماع اور نعتِ مصطفیٰ

اس کے بعد نعت شریف پڑھی اور سنی جاتی ہے اور **سُبْحَنَ اللّٰه!** نعتِ مصطفیٰ کی تو کیا ہی بات ہے...!! پیارے آقا، مکی مدنی مصطفیٰ صَلَّی اللّٰهُ عَلَیْہِ وَاٰلِہٖ وَسَلَّم کے اوصاف و فضائل ذکر کرنا اللہ پاک کی سُنَّت ہے ❀ نبیوں، رسولوں اور فرشتوں کی بھی سُنَّت ہے ❀ اس کی برکت سے ایمان تازہ ہوتا ہے ❀ دل میں عشقِ رسول بڑھتا اور ❀ دین و دنیا کی بے شمار

①... ابوداؤد، کتاب الصلاة، التطوع، باب صلاة الضحی، صفحہ: 211، حدیث: 1287۔

②... مصنف عبدالرزاق، کتاب فضائل القرآن، باب تعلیم القرآن وفضله، جلد: 3، صفحہ: 232، حدیث: 6045۔

بھلائیاں نصیب ہوتی ہیں۔

خُدا کا ذکر کرے، ذکرِ مصطفیٰ نہ کرے | ہمارے منہ میں ہو ایسی زباں خُدا نہ کرے

سُنّتوں بھرا بیان

اس کے بعد سُنّتوں بھرا بیان ہوتا ہے۔ اس کے ذریعے عِلْمِ دین سیکھنے کا موقع ملتا ہے۔ **حدیثِ پاک** میں ہے: جو بندہ عِلْم کی جستجو میں جُوتے، موزے یا کپڑے پہنتا ہے تو اپنے گھر کی چوکھٹ سے نکلتے ہی اللہ پاک اس کے گناہ مُعاف فرمادیتا ہے۔⁽¹⁾

ہفتہ وار اجتماع اور درودِ پاک

الحمد للہ! ہفتہ وار اجتماع میں 6 درودِ پاک اور دُعایں بھی پڑھائی جاتی ہیں ❀ ان میں ایک شبِ جمعہ کا درودِ پاک ہے، اس کو پڑھنے والے کے لیے مرتے وقت دیدارِ مصطفیٰ نصیب ہونے کی فضیلت ہے ❀ اسی طرح گناہ بخشوانے والا درود شریف پڑھایا جاتا ہے، یعنی اس درودِ پاک کو پڑھنے پر گناہ بخشے جانے کی فضیلت ہے ❀ ایک ایسا درود شریف بھی پڑھایا جاتا ہے جس کے پڑھنے سے رحمت کے 70 دروازے کھل جاتے ہیں ❀ قربِ مصطفیٰ دلانے والا درود شریف بھی پڑھایا جاتا ہے ❀ جس درودِ پاک کو پڑھنے سے 6 لاکھ درود شریف پڑھنے کا ثواب ملتا ہے، یہ بھی پڑھایا جاتا ہے ❀ درودِ شفاعت بھی پڑھایا جاتا ہے، جس کو پڑھنے والے کے لیے شفاعت واجب ہو جانے کی خوشخبری دی گئی ہے ❀ اسی طرح حدیثِ پاک میں بیان کی گئی دو دُعایں بھی ہفتہ وار اجتماع میں پڑھائی جاتی ہیں ❀ ایک دُعا ایسی ہے، جو بندہ وہ دعا پڑھ لے تو حدیثِ پاک کے مطابق 70 فرشتے ایک ہزار

1... مجہم اوسط، جلد: 4، صفحہ: 204، حدیث: 5722۔

دن تک اس کے لیے نیکیاں لکھتے رہتے ہیں اور ❁ شبِ قدر کی دُعا بھی پڑھائی جاتی ہے، یعنی اس دُعا کے مُتعلق حدیثِ پاک میں فرمایا: جو بندہ یہ دُعا 3 مرتبہ پڑھے، اس نے گویا شبِ قدر حاصل کر لی۔

ذِکْرُ اللّٰهِ

ہفتہ وار سنتوں بھرے اجتماع کا ایک خصوصی سلسلہ **ذِکْرُ اللّٰهِ** بھی ہے۔ اور **حدیثِ پاک** میں ہے: جو قوم اللہ پاک کا ذکر کرنے کے لیے بیٹھتی ہے تو فرشتے ان کو چاروں طرف سے گھیر لیتے ہیں اور خدا کی رحمت اُن کو ڈھانپ لیتی ہے اور اُن لوگوں پر سکینہ (دل کا طمینان) نازل ہوتا ہے اور اللہ پاک اپنے مُقَرَّبِین میں ان کا تذکرہ فرماتا ہے۔ (1)

دُعا

ہفتہ وار سنتوں بھرے اجتماع میں رِقَّت انگیز دُعا بھی ہوتی ہے جس کی بَرَکَت سے نہ جانے کتنے ہی اپنی خالی جھولیاں مردوں سے بھرتے ہیں۔ **حدیثِ پاک** میں دُعا کو عبادت کا مغز کہا گیا ہے۔ (2) اور اعلیٰ حضرت رَحْمَةُ اللّٰهِ عَلَیْہِ فرماتے ہیں: جماعت میں بَرَکَت ہے اور مسلمانوں کے اجتماع میں دُعا کرنا قبولیت کے زیادہ قریب ہے۔ (3)

سُبْحٰنَ اللّٰهِ! معلوم ہوا؛ ہفتہ وار اجتماع دُعاؤں کی قبولیت کا ایک ذریعہ ہے۔

آنکھوں سے آنسو جاری ہو گئے...!!

اجتماع میں ہونے والی رِقَّت انگیز دُعا کی ایک خاصیت یہ بھی کہ اس کی بَرَکَت سے

① ... مسلم، کتاب الذکر والدعاء، باب فضل الاجتماع... الح، صفحہ: 1039، حدیث: 2700۔

② ... ترمذی، کتاب الدعوات، باب ماجاء فی فضل الدعاء، صفحہ: 777، حدیث: 3371۔

③ ... فتاویٰ رضویہ، جلد: 24، صفحہ: 184 بتغیر قلیل۔

بے شمار پتھر دل انسان (Stone Hearted) بھی پگھل جاتے اور خوفِ خدا کی دولت پا کر راہِ ہدایت پر آجاتے ہیں۔ کراچی کے ایک اسلامی بھائی کا بیان ہے کہ دعوتِ اسلامی کے دینی ماحول میں آنے سے پہلے میری زندگی گناہوں میں گزر رہی تھی، پھر مجھے ایک اسلامی بھائی ملے، جو مسلسل نیکی کی دعوت دے دے کر آخر ایک دن مجھے ہفتہ وار اجتماع میں لے ہی آئے۔ میں نے اجتماع میں شرکت کی، بیان بھی سنا، پھر ذکر شروع ہوا، ذکرُ اللہ کی آوازیں نے میرا دل ہلا دیا، میں نے زندگی میں کبھی ایسی روحانیت نہ دیکھی تھی، نہ سنی تھی، پھر جب رقت انگیز دُعا شروع ہوئی تو شرکائے اجتماع کی ہچکیوں کی آوازیں بلند ہونے لگیں، ایسی دُعا تھی کہ میرے جیسا پتھر دل بھی شرمندگی اور ندامت سے رونے لگا، میرے آنسو بہہ رہے تھے اور میں ندامت کے ساتھ اپنے گناہوں سے توبہ کر رہا تھا۔⁽¹⁾

<p>تمہیں لطف آ جائے گا زندگی کا تنبُّل کے گہرے گڑھے میں تھے اُن کی یقیناً مقدر کا وہ ہے سکندر</p>	<p>قریب آ کے دیکھو ذرا دینی ماحول ترقی کا باعث بنا دینی ماحول جسے خیر سے مل گیا دینی ماحول⁽²⁾</p>
---	--

راتِ اعتکاف اور نمازِ تہجد کی سعادت

پیارے اسلامی بھائیو! ہفتہ وار سنتوں بھرے اجتماع کے جدول میں شامل چند چیزوں کا بیان ہم نے سنا، اس کے علاوہ ❀ ہفتہ وار اجتماع میں شبِ جمعہ کے 6 درودِ پاک اور دُعا میں پڑھائی جاتی ہیں ❀ سیکھنے سکھانے کے حلقے بھی لگتے ہیں جن میں سنتیں و آداب اور مختلف فرضِ علوم کی معلومات دی جاتی ہیں ❀ روزِ مرہ کی مختلف دُعا میں بھی یاد کروائی جاتی ہیں ❀ پھر

❶... جنت کا راستہ، صفحہ: 41 خلاصہ۔

❷... وسائلِ بخشش، صفحہ: 646، 647 ملتقطاً۔

اس کے بعد نقلی اعتکاف کی نیت سے پوری رات مسجد ہی میں گزارنے کی ترکیب ہوتی ہے ﴿ نماز تہجد باجماعت ادا کی جاتی ہے ﴾ اوراد و وظائف پڑھے، پڑھائے جاتے ہیں ﴿ ہفتہ وار سنتوں بھرے اجتماع کا اختتام اشراق و چاشت کی نماز کے بعد صلوٰۃ و سلام پر ہوتا ہے۔

پیارے اسلامی بھائیو! غور فرمائیے کہ ہفتہ وار سنتوں بھرے اجتماع میں شرکت کرنا

صرف ایک نیکی نہیں بلکہ کثیر نیکیوں کا ایک حسین گلدستہ (*Bouquet*) ہے اور پھر یہ نیکیاں بھی کسی عام دن نہیں بلکہ جمعہ کے دن کی جاتی ہیں۔ جی ہاں! اسلامی اعتبار سے مغرب کے بعد سے نیا دن شروع ہو جاتا ہے اور عاشقانِ رسول کی دینی تنظیم دعوتِ اسلامی کا سنتوں بھرے اجتماع بھی جمعرات کو بعد نمازِ مغرب شروع ہوتا ہے یعنی شبِ جمعہ میں ہوتا ہے اور **جمعہ کی ایک نیکی کا ثواب 70 گنا ہوتا ہے۔** (1)

یہ ہفتہ وار سنتوں بھرے اجتماع کی برکات کی ایک ہلکی سی جھلک آپ کے سامنے پیش کی گئی ہے۔ اگر غور فرمائیں تو اس کے علاوہ بھی بے شمار فضائل و برکات اس اجتماع کے ذریعے ہمیں حاصل ہوتی ہیں۔ لہذا آج ہی اپنی صحت (*Health*) اور زندگی کو غنیمت جانتے ہوئے، آخرت کی تیاری کرنے کے لیے ہفتہ وار سنتوں بھرے اجتماع میں اپنی شرکت کو یقینی بنائیے! اور دوسروں کو بھی اس کی دعوت دے کر ساتھ لانے کی کوشش فرمائیے! کہ اچھا مسلمان وہ ہے جو اپنے لیے پسند کرے، وہی دوسرے مسلمان کے لیے بھی پسند کرے۔

ہم خود نیکی کر رہے ہیں، دینی اجتماعات میں شرکت کر رہے ہیں، ہفتہ وار سنتوں

بھرے اجتماع میں شرکت کر رہے ہیں تو دوسروں کے لیے بھی یہی پسند کریں، لہذا ❀ دوسروں کو بھی دعوت دیں ❀ فون پر ❀ میسج کے ذریعے ❀ واٹس ایپ پر ❀ دوستوں سے ملاقات کر کے ❀ علاقائی دورے میں شریک ہو کر ہم دوسروں کو ترغیب دلائیں، ہفتہ وار سنتوں بھرے اجتماع میں شرکت کے فائدے بتا کر، ذہن بنا کر اپنے ساتھ لانے کی کوشش کریں۔ **إِنْ شَاءَ اللَّهُ الْكَرِيمُ!** ثواب ملے گا۔ اللہ پاک ہمیں دعوتِ اسلامی کے تحت ہونے والے ہفتہ وار سنتوں بھرے اجتماع میں پابندیِ وقت (**Punctuality**) کے ساتھ شرکت کرنے اور اجتماع گاہ میں ہی ساری رات گزارنے کی سعادت عطا فرمائے۔ آمین

بِحَاجَةِ خَاتَمِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ۔

نہ چھوٹے کبھی بھی خدا دینی ماحول
گناہوں کو دیگا چھڑا دینی ماحول
تمہیں عاشقِ مصطفیٰ دینی ماحول
صَلَّى اللَّهُ عَلَى مُحَمَّدٍ

ترا شکر مولا دیا دینی ماحول
گنہگارو آؤ! سیمہ کارو آؤ!
پلا کے منے عشقِ دیگا بنا یہ
صَلُّوْا عَلَى الْحَبِيبِ!

دُعائے امیرِ اہلسنت

پیارے اسلامی بھائیو! ماہِ اپریل 2026 کو دعوتِ اسلامی ماہِ ہفتہ وار اجتماع کے طور پر منارہی ہے۔ الحمد للہ! ہفتہ وار اجتماع تو پورا سال ہی چلتا رہتا ہے، یہ ایک ماہ اس دینی کام کو مضبوط کرنے، اس کی طرف زیادہ توجہ بڑھانے، اس پر استقامت پانے اور نئے نئے اسلامی بھائیوں کو اس میں شرکت کروانے کے لیے خاص کیا گیا ہے۔ لہذا آپ خود بھی اس دینی کام میں بھرپور شرکت کیجیے اور دوسروں کو بھی ساتھ لانے کی پوری پوری اور صحیح

معنوں میں کوشش فرمائیے!

شیخ طریقت، امیر اہلسنت مولانا الیاس عطار قادری دَامَتْ بَرَکَاتُہُمُ الْعَالِیَہُ...!! اَلْحَمْدُ لِلّٰہِ!
 دُنیا جانتی اور مانتی ہے کہ آپ اللہ پاک کے نیک بندے ہیں اور واقعی ہیں، آپ نے دُعا
 فرمائی ہے: یا اللہ پاک! جو ماہ اپریل 2026 کو بطور ماہ اجتماع منائے، چاہے وہ خود آئے،
 دوسروں کو لائے، جو گاڑیاں بھر کے، جو قافلے بنا کر، جو اس میں جس طرح بھی حصہ لیں،
 اے اللہ پاک! اس سے پہلے ان کو موت نہ دینا جب تک یہ تیرے حبیب صَلَّى اللہُ عَلَیْہِ وَاٰلِہٖ
 وَسَلَّمَ کا جلوہ نہ دیکھ لیں۔

سُبْحٰنَ اللہ! اللہ پاک کے نیک بندے کی دُعا ہے، کیا خبر ہمارے حق میں قبول ہو
 جائے، کیا خبر اسی نیک کام کی بَرَکَت سے بگڑی سنورے، بھٹوٹی قسمت جاگ اُٹھے اور
 ہمیں جلوہ محبوب صَلَّى اللہُ عَلَیْہِ وَاٰلِہٖ وَسَلَّمَ کا دیدار نصیب ہو جائے۔

جلوہ یار ادھر بھی کوئی پھیرا تیرا | حسرتیں اٹھ پہر تکتی ہیں رستہ تیرا
 ایک شاعر نے کہا:

دیدار کے قابل تو نہیں چشمِ تمنا
 لیکن وہ کبھی خواب میں آئیں تو عجب کیا

اللہ پاک ہمیں توفیق بخشے، ہم استقامت کے ساتھ، وقت کی پابندی کے ساتھ،
 دوسروں کو دعوت دے کر ساتھ لے کر ہفتہ وار اجتماع میں شرکت کرتے رہیں۔ آمین
 بِجَاہِ خَاتِمِ النَّبِیِّیْنَ صَلَّى اللہُ عَلَیْہِ وَاٰلِہٖ وَسَلَّمَ۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

دارالمدینہ انٹرنیشنل اسلامک اسکول سسٹم کا تعارف

پیارے اسلامی بھائیو! دعوتِ اسلامی دینی علوم کے ساتھ ساتھ دنیاوی علم سے بھی معاشرے کی فلاح و بہبود کا کام انجام دے رہی ہے، عاشقانِ رسول کی دینی تنظیم دعوتِ اسلامی کے زیرِ انتظام ایک اہم تعلیمی شعبہ: **دارالمدینہ انٹرنیشنل اسلامک اسکول سسٹم** بنایا گیا ہے۔ جس کا مقصد دینی اقدار کے ساتھ ساتھ جدید تقاضوں سے ہم آہنگ معیاری تعلیم فراہم کرنا تھا۔

اللہ پاک کے فضل و کرم سے دارالمدینہ اسلامک اسکول سسٹم نے قلیل عرصے میں نمایاں ترقی کی ہے۔ اب تک ملک و بیرون ملک 173 سے زائد کیمپسز کامیابی کے ساتھ قائم کیے جا چکے ہیں، جہاں 43 ہزار سے زائد طلبہ و طالبات زیرِ تعلیم ہیں اور ایک منظم، باوقار اور ہمہ جہت تعلیمی ماحول سے مستفید ہو رہے ہیں۔

اللہ پاک کے فضل و کرم سے کراچی، راولپنڈی اور فیصل آباد میں **پانچ بوائز اور گرلز کالجز** (الگ الگ کیمپس میں) کامیابی کے ساتھ تعلیمی خدمات انجام دے رہے ہیں۔ مزید تعلیمی ترقی کے اس سفر کو آگے بڑھاتے ہوئے سال 2024ء میں اسلام آباد میں **دارالمدینہ انٹرنیشنل یونیورسٹی** کا باقاعدہ قیام عمل میں لایا گیا، جو اعلیٰ تعلیم کے میدان میں ایک اہم سنگ میل کی حیثیت رکھتا ہے۔

اللہ پاک دعوتِ اسلامی کے اس تعلیمی مشن کو ترقی عطا فرمائے اور ہمیں اس سے بھرپور فائدہ اٹھانے کی توفیق عطا فرمائے۔ آمین بِجَاهِ خَاتِمِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ۔

اسلامک سپیچز (Islamic Speeches) موبائل ایپلی کیشن

اے عاشقانِ رسول! اَلْحَمْدُ لِلّٰہ! عاشقانِ رسول کی دینی تنظیم دعوتِ اسلامی اِنٹارٹ فون (Smartphone) کے ذریعے بھی علمِ دین عام کرنے کی کوشش کر رہی ہے۔ اس حوالے سے دعوتِ اسلامی کے I.T ڈیپارٹمنٹ کی طرف سے مختلف موبائل ایپلی کیشنز جاری کی جا چکی ہیں، جن میں سے ایک موبائل ایپلی کیشن اسلامک سپیچز (Islamic Speeches) بھی ہے۔ جس کے ذریعے آپ دعوتِ اسلامی کے ہفتہ وار جمعہ اور مختلف ایونٹ کے نئے، پرانے بیانات با آسانی حاصل کر سکتے ہیں یہ بیانات نہ صرف ارود زبان بلکہ انگلش، سندھی، پشتو، بنگالی زبانوں میں بھی موجود ہیں آپ ان بیانات کو نہ صرف پڑھ سکتے ہیں بلکہ اس ایپلی کیشن میں مخصوص بیانات کو آڈیو میں سن بھی سکتے ہیں بیانات کو تلاش کرنے کی سہولت بھی موجود ہے، جس سے آپ با آسانی اپنا مطلوبہ بیان ڈھونڈ سکتے ہیں آپ اپنے پسندیدہ بیانات کو فیورٹ کر کے محفوظ بھی کر سکتے ہیں۔ آج ہی اس ایپلی کیشن کو اپنے موبائل میں ڈاؤن لوڈ کریں اور دوسروں کو بھی اس کی ترغیب دیں۔

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد

چند ضروری اعلانات

ہر ہفتے امیر اہلسنت مولانا محمد الیاس قادری دامت بَرَکَاتُہُمُ الْعَالِیَہ مَدَنی چینل پر لائیو ہفتہ وار مَدَنی مذاکرہ فرماتے ہیں، آنے والے ہفتے کو بھی مَدَنی چینل پر اِنْ شَاءَ اللّٰہُ الْکَرِیْم! ہفتہ وار مَدَنی مذاکرہ ہو گا جس میں شیخ طریقت، امیر اہلسنت مولانا الیاس عطار قادری دامت بَرَکَاتُہُمُ الْعَالِیَہ سوالات کے جوابات بھی عنایت فرمائیں گے۔ تمام ذمّہ داران و

عاشقانِ رسول اس مدنی مذاکرے میں خود بھی شرکت فرمائیں اور دوسروں کو بھی اس کی دعوت دیں ❀ شیخ طریقت، امیر اہلسنت دامت برکاتہم العالیہ یا خلیفہ امیر اہلسنت دامت برکاتہم العالیہ ہر ہفتے ایک دینی رسالہ پڑھنے کی ترغیب ارشاد فرماتے ہیں، آنے والے ہفتے کے مدنی مذاکرے میں رسالہ **مخاطب گفتگو کیجیے** کا اعلان کیا جائے گا۔ یہ رسالہ خود بھی پڑھیے! دوسروں کو بھی ترغیب دلائیے اور جو سوشل میڈیا مثلاً واٹس ایپ وغیرہ استعمال کرتے ہیں، رضائے الہی اور ثواب کے لیے یہ رسالہ دوسروں کو بھی شیئر (Share) کیجیے! ❀ خوشخبری مکتبہ المدینہ نے ایک اہم نیو کتاب **مکتوبات امیر اہل سنت** شائع کی ہے۔ اس کتاب میں امیر اہل سنت دامت برکاتہم العالیہ کے وہ بابرکت خطوط اور تحریرات شامل ہیں جو آپ نے مختلف مواقع پر تحریر فرمائیں۔ اس کتاب کو مکتبہ المدینہ کی کسی بھی شاخ سے 1 ہزار روپے میں قیمتاً طلب فرمائیے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند آدابِ زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صَلَّی اللہُ عَلَیْہِ وَاٰلِہٖ وَسَلَّم نے فرمایا: **مَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ** جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔ (1)

سینہ تیری سنت کا مدینہ بنے آقا! | جنت میں پڑوسی مجھے تم اپنا بنانا

نام رکھنے کی سنتیں اور آداب

فرمانِ آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم: قیامت کے دن تم کو تمہارے اور

تمہارے باپوں کے نام سے پکارا جائے گا لہذا اپنے اچھے نام رکھو۔⁽¹⁾

اے عاشقانِ رسول! مفتی امجد علی اعظمی رَحْمَۃُ اللہِ عَلَیْہِ فرماتے ہیں: بچے کا اچھا نام رکھا

جائے بہت سے لوگوں کے ایسے نام ہیں جن کے کچھ معنی نہیں یا ان کے بُرے معنی ہیں

ایسے ناموں سے پرہیز کریں ❀ انبیائے کرام عَلَیْہِمُ السَّلَام اور صحابہ و تابعین رَضِيَ اللہُ عَنْہُمْ کے

نام پر نام رکھنا بہتر ہے، اُمید ہے کہ ان کی برکت نچے کے شامل حال ہو ❀ بچہ زندہ پیدا ہوا

یا مُردہ اس کا بدن مکمل ہوا ہو یا مکمل نہ ہوا، بہر حال اس کا نام رکھا جائے ❀ حدیث پاک

میں ہے: کچے نچے (یعنی جس کا کوئی عضو بن جائے یا 4 ماہ کا ہو اس) کا نام رکھو کہ اللہ پاک اس کے

ذریعے تمہارے عمل کے ترازو کو بھاری کرے گا ❀ جبریل یا میکائیل وغیرہ نام نہ رکھئے

❀ یسین یا طہ نام رکھنا منع ہے ❀ محمد یسین نام بھی مت رکھئے، ہاں چاہیں تو غلام یسین اور

غلام طہ رکھ لیجئے ❀ جو نام بُرے ہوں ان کو بدل کر اچھا نام رکھنا چاہئے کہ اپنی امت سے

پیار کرنے والے پیارے پیارے آقا صَلَّی اللہُ عَلَیْہِ وَاٰلِہٖ وَسَلَّم بُرے نام کو اچھے نام سے بدل

دیتے تھے۔ ایک خاتون کا نام عاصیہ (یعنی گنہگار) تھا، رسولِ کریم صَلَّی اللہُ عَلَیْہِ وَاٰلِہٖ وَسَلَّم نے

اس کے نام کو بدل کر چبیلہ رکھا۔ (نوٹ: ایک نام آسیہ بھی رکھا جاتا ہے، یہ اچھا نام ہے، رکھنے

میں کوئی حرج نہیں) ❀ غلام رسول، غلام صدیق، غلام حسین، غلام غوث، غلام رضا نام

رکھنا جائز ہے ❀ ایسے نام رکھنا جائز نہیں، جو غیر مسلموں کے لیے مخصوص ہوں۔⁽²⁾

❶...البوداؤد، کتاب الادب، باب: فی تغییر الاسماء، صفحہ: 775، حدیث: 4948۔

❷...550 سنتیں اور آداب، صفحہ: 63-68 ملتقطاً۔

مختلف سنتیں سیکھنے کے لئے مکتبۃ المدینہ کی کتاب **بہار شریعت** جلد: 3، حصہ: 16، اور امیر اہلسنت مولانا محمد الیاس عطار قادری دامت برکاتہم العالیہ کا 91 صفحات کا رسالہ **550 سنتیں اور آداب** خرید فرمائیے اور پڑھئے، سنتیں سیکھنے کا ایک بہترین ذریعہ دعوتِ اسلامی کے قافلوں میں عاشقانِ رسول کے ساتھ سنتوں بھرا سفر بھی ہے۔

رَبِّ كَعِ دَرِ پَر جھکیں التجائیں کریں | بَابِ رَحْمَتِ كَهْلِيں قَافِلے ميں چلو
عاشقانِ رسول ان سے رحمت کے پھول | آؤ لِينے چلیں قَافِلے ميں چلو
اللہ پاک ہمیں عمل کی توفیق عطا فرمائے۔ آمین بِجَاهِ خَاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ۔

صَلُّوْا عَلَيَّ الْحَبِيبِ! صَلَّيْ اللّٰهُ عَلَيَّ مُحَمَّدٍ

دعوتِ اسلامی کے ہفتہ وار اجتماع میں پڑھے جانے والے 6 دُرُودِ پاک، 2 دعائیں اور 2 احادیث

﴿1﴾ شبِ جمعہ کا دُرُود

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) یہ دُرُودِ پاک پابندی سے کم از کم ایک مرتبہ پڑھے، موت کے وقت سرکارِ مدینہ صَلَّی اللہُ عَلَیْہِ وَاٰلِہٖ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّی اللہُ عَلَیْہِ وَاٰلِہٖ وَسَلَّمَ اُسے قبر میں اپنے رحمت بھرے ہاتھوں سے اُتار رہے ہیں۔⁽¹⁾ آئیے! مل کر یہ دُرُودِ پاک پڑھتے ہیں:

اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدِنِ النَّبِيِّ الْاُمِّيِّ الْحَبِيْبِ
الْعَالِي الْقَدْرِ الْعَظِيْمِ الْجَاهِ وَعَلٰی اٰلِہٖ وَصَحْبِہٖ وَسَلِّمْ

﴿2﴾ تمام گناہ مُعاف

حضرت اُنسِ رَضِيَ اللهُ عَنْهُ سے روایت ہے کہ تاجدارِ مدینہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا: جو شخص یہ دُرُودِ پاک پڑھے، اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے، اُس کے گناہ مُعاف کر دیئے جائیں گے۔⁽²⁾ آئیے! مل کر پڑھتے ہیں:

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِہٖ وَسَلِّمْ

①...أَفْضَلُ الصَّلَاةِ، صفحہ: 151، خلاصہ۔

②...أَفْضَلُ الصَّلَاةِ، صفحہ: 65۔

﴿3﴾ رَحْمَتِ كے 70 دروازے

جو یہ دُرُودِ پاک پڑھتا ہے، اُس پر رَحْمَتِ كے 70 دروازے کھول دیئے جاتے ہیں۔⁽¹⁾ آئیے! رَحْمَتوں بھر اُدُرُودِ پاک پڑھتے ہیں:

صَلَّى اللهُ عَلَىٰ مُحَمَّدٍ

﴿4﴾ 6 لاکھ دُرُودِ شَرِيفِ كَا ثَوَاب

علامہ اَحْمَد صَادِقِ رَحْمَةُ اللهِ عَلَيْهِ بعض بزرگوں کے حوالے سے لکھتے ہیں: اس دُرُودِ شَرِيفِ كَا کو ایک بار پڑھنے سے 6 لاکھ دُرُودِ شَرِيفِ پڑھنے كَا ثَوَاب حاصل ہوگا۔⁽²⁾ پڑھ لیتے ہیں:

اَللّٰهُمَّ صَلِّ عَلٰى سَيِّدِنَا مُحَمَّدٍ عَدَدَ مَا فِي عِلْمِ اللّٰهِ صَلَاةً دَائِمَةً بِدَوَامِ مُلْكِ اللّٰهِ

﴿5﴾ قَرَبِ مُصْطَفٰى صَلَّى اللهُ عَلَيْهِ وَآلِهِ وَسَلَّمَ

ایک دن ایک شخص آیا تو حضور صَلَّى اللهُ عَلَيْهِ وَآلِهِ وَسَلَّمَ نے اُسے اپنے اور صِدِّيقِ الْكَبِرِ رَضِيَ اللهُ عَنْهُ کے درمیان بٹھالیا۔ اس سے صحابہ كرام رَضِيَ اللهُ عَنْهُمْ کو حیرت ہوئی کہ یہ کون بڑے مرتبے والا شخص ہے! جب وہ چلا گیا تو سرکار صَلَّى اللهُ عَلَيْهِ وَآلِهِ وَسَلَّمَ نے فرمایا: یہ جب مجھ پر دُرُودِ پاک پڑھتا ہے، تو یوں پڑھتا ہے۔⁽³⁾ آئیے! ہم بھی پڑھ لیتے ہیں:

اَللّٰهُمَّ صَلِّ عَلٰى مُحَمَّدٍ كَمَا تُحِبُّ وَتَرْضٰى لَهُ

①... قَوْلِ الْبَدْرِ، باب ثَانِي، صفحہ: 277-

②... اَفْضَلُ الصَّلَاةِ، صفحہ: 149-

③... قَوْلِ الْبَدْرِ، باب ثَانِي، صفحہ: 125-

﴿6﴾ دُرُودِ شَفَاعَتِ

شافعِ اُمِّ صَلَّی اللہُ عَلَیْہِ وَاٰلِہٖ وَسَلَّم کا عظمت والا فرمان ہے: جو شخص یوں دُرُودِ پاک پڑھے، اُس کے لئے میری شَفَاعَتِ واجب ہو جاتی ہے۔⁽¹⁾ آئیے! پڑھ لیتے ہیں:

اللَّهُمَّ صَلِّ عَلَى مُحَمَّدٍ وَآنِزِلْهُ الْمَقْعَدَ الْمُقَرَّبَ عِنْدَكَ يَوْمَ الْقِيَامَةِ

﴿1﴾ 1 ہزار دن تک نیکیاں

حضرت ابن عباس رَضِيَ اللهُ عَنْهُ سے روایت ہے کہ سرکارِ مدینہ صَلَّی اللہُ عَلَیْہِ وَاٰلِہٖ وَسَلَّم نے فرمایا: اِس کو پڑھنے والے کے لئے 70 فرشتے ایک ہزار دن تک نیکیاں لکھتے ہیں۔⁽²⁾ آئیے! پڑھتے ہیں:

جَزَى اللّٰهُ عَنَّا مُحَمَّدًا اَمَّا هُوَ اَهْلُهُ

﴿2﴾ گویا شبِ قَدْرِ حَاصِلِ کَرَلِ

فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم: جس نے اِس دُعا کو 3 مرتبہ پڑھا، گویا اُس نے شبِ قَدْرِ حَاصِلِ کَرَلِ۔⁽³⁾ دُعا کیا ہے؟ آئیے! پڑھتے ہیں:

لَا اِلٰهَ اِلَّا اللّٰهُ الْحَلِيمُ الْكَرِيمُ، سُبْحٰنَ اللّٰهِ رَبِّ السَّمٰوٰتِ السَّبْعِ وَرَبِّ الْعَرْشِ الْعَظِيْمِ

①... الترغیب والترہیب، کتاب الذکر والدعا، جلد 2، صفحہ: 329، حدیث: 30-

②... مجمع الزوائد، کتاب الادعیہ، جلد 10، صفحہ: 254، حدیث: 17305-

③... تاریخ ابن عساکر، جلد 19، صفحہ: 155، حدیث: 4415-

﴿1﴾ شبِ جمعہ کی فضیلت

فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم: بے شک اللہ پاک ہر جمعہ کی رات کے شروع سے لے کر آخر تک اور ہر رات کے آخری تہائی حصہ میں دنیا کے آسمان پر تجلّی فرماتا ہے اور فرشتے کو حکم دیتا ہے، جو یہ اعلان کرتا ہے ﴿ ہے کوئی مانگنے والا کہ میں اُس کو عطا کروں ﴿ ہے کوئی توبہ کرنے والا کہ میں اُس کی توبہ قبول کروں ﴿ ہے کوئی بخشش مانگنے والا کہ میں اُس کو بخش دوں۔ اے نیکی چاہنے والے! (نیکی کے کام میں) جلدی کر اور اے گناہ کے چاہنے والے (گناہ کرنے سے) باز آ جا۔ (1)

﴿2﴾ جمعہ کے دن کا وظیفہ

فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم: جو شخص جمعہ والے دن فجر کی نماز سے پہلے 3 مرتبہ **اَسْتَغْفِرُ اللہَ الَّذِیْ لَا اِلٰہَ اِلَّا ہُوَ وَ اَتُوْبُ اِلَیْہِ** پڑھے، اُس کے گناہ بخش دیئے جائیں گے، اگرچہ سمندر کی جھاگ سے زیادہ ہوں۔ (2)

①... کتاب النزول للدارقطنی، ذکر الراویۃ عن امیر المؤمنین علی... الخ، صفحہ: 92، حدیث: 3-

②... معجم الأوسط، جلد: 5، صفحہ: 392، حدیث: 7717-